

5 مارچ 2019

صحافیوں کو ٹکنالوجی کا ذمہ دارانہ استعمال کرنے کا ڈاکٹر اسلم پرویز کا مشورہ مانو میں سوشل میڈیا کے تربیتی ورکشاپ کا افتتاح - ستیش جیکب، پنچ پچوری کی بھی مخاطبت

حیدرآباد، 5 مارچ (پریس نوٹ) جب روایتی میڈیا غیر ذمہ داری کا مظاہرہ کر رہا ہے ایسے میں سوشل میڈیا فرقہ پرستی کا مقابلہ کرنے میں ہر اول دستہ کا رول ادا کر سکتا ہے اور یہ ذمہ داری ہر فرد ادا کر سکتا ہے۔ ان خیالات کا اظہار ڈاکٹر محمد اسلم پرویز، انس چانسلر مولانا آزاد نیشنل اردو یونیورسٹی نے آج شعبہ ترسیل عامہ و صحافت کے سہ روزہ ورکشاپ ”مستقبل کی صحافت میں سوشل میڈیا ذرائع کا استعمال“ کے افتتاحی اجلاس میں صدارتی خطاب کرتے ہوئے کیا۔ انہوں نے طلبائے صحافت پر زور دیا کہ وہ انہیں دستیاب ٹیکنالوجی کا پوری ذمہ داری سے استعمال کریں اور احتیاط کا دامن ہمیشہ تھامے رکھیں اور خاص کر سوشل میڈیا کو نفرت کا جواب محبت سے دینے کا وسیلہ بنالیں۔ ممتاز صحافی جناب پنچ پچوری، بانی ایڈیٹر ان چیف، گوئیونو، نئی دہلی نے کہا کہ غیر ذمہ دارانہ صحافت کا جواب صرف ذمہ داری کے ساتھ ہی دیا جاسکتا ہے اور صحافیوں کو ان کی ذمہ داریوں کی یاد دہانی کروائی جانی چاہیے۔ جناب پنچ پچوری اس سہ روزہ ورکشاپ کے افتتاحی اجلاس میں بطور مہمان اعزازی اظہار خیال کر رہے تھے۔ ایک اور مہمان اعزازی سینئر براڈ کاسٹر صحافی جناب ستیش جیکب تھے۔ انہوں نے اس بات پر تشویش کا اظہار کیا کہ حالیہ دنوں میں میڈیا نے معیار میں زبردست انحطاط آیا ہے۔ سوشل میڈیا کو بڑی ذمہ داری کے ساتھ استعمال کرنے کی ضرورت پر زور دیتے ہوئے ستیش جیکب نے کہا کہ میڈیا کو ہمیشہ سچ کی ترجمانی کرنی ہوگی۔ قبل ازیں سہ روزہ تربیتی ورکشاپ کی افتتاحی تقریب کو مخاطب کرتے ہوئے ورکشاپ کے کنوینر صدر و ڈین شعبہ ترسیل عامہ و صحافت پروفیسر احتشام احمد خان نے کہا کہ وہ شہر حیدرآباد میں گذشتہ 18 برسوں سے مقیم ہیں۔ یہاں کے لوگوں کے خلوص سے وہ بے حد متاثر ہیں اور اسے فراموش نہیں کر سکتے۔ انہوں نے کہا کہ سوشل میڈیا کے ورکشاپ کے انعقاد کا مقصد طلبائے صحافت کو آنے والے چیلنجز کا سامنا کرنے کے لیے تیار کروایا جائے۔ پروفیسر احتشام احمد خان نے کہا کہ شعبہ ترسیل عامہ و صحافت اب ایک تناور درخت کی شکل اختیار کر چکا ہے اور اس ضمن میں اولیائے طلبہ شعبہ ترسیل عامہ و صحافت کا بھی ایک اجلاس طلب کیا گیا ہے تاکہ ان کے مشوروں کو بھی شعبہ کی ترقی کے لیے استعمال کیا جاسکے۔ آج کے افتتاحی پروگرام میں شہر حیدرآباد کے بزرگ اردو صحافی جناب سید وقار الدین، ایڈیٹر ان چیف روزنامہ رہنمائے دکن کو بطور خاص تہنیت پیش کی گئی۔ ان کے غیاب میں ڈاکٹر میر اکبر علی خان، اسوسی ایٹ ایڈیٹر رہنمائے دکن نے ان کا مومنٹو قبول کیا اور ان کا پیام پڑھ کر سنایا۔ انہوں نے رہنمائے دکن کا تاریخی حوالوں سے ذکر کیا۔ جناب سید وقار الدین کے بیرونی دوروں اور انڈو-عرب لیگ کی سرگرمیوں کے متعلق بھی معلومات فراہم کیں۔ اس موقع پر شہ نشین پرمختر سادھیکا تیواری، ملیلیل میڈیا پروفیشنل، نئی دہلی بھی موجود تھیں۔ افتتاحی تقریب میں بی اے اور ایم اے ایم سی جے کے طلبہ کی تیار کردہ نیوز اسٹوریز بھی دکھائی گئیں جنہیں کافی پسند کیا گیا۔ ابتداء میں جناب سید وقار الدین پر بھی مختصر ڈاکیومنٹری دکھائی گئی۔ ڈاکٹر میر اکبر علی خان نے سلطان العلوم ایجوکیشنل سوسائٹی کے رکن کی حیثیت سے جناب ظفر جاوید، نائب صدر نشین واعزازی سکریٹری سوسائٹی کا مومنٹو بھی حاصل کیا۔ پروفیسر محمد فریاد، شعبہ ایم سی جے نے افتتاحی پروگرام کی کارروائی چلائی۔ پروگرام کا آغاز نوشاد علی کی قرأت کلام پاک سے ہوا۔ جناب طاہر قریشی، اسسٹنٹ پروفیسر، شعبہ ترسیل عامہ و صحافت نے شکر یہ ادا کیا۔ پروگرام کے آخر میں ورکشاپ کے اسپانسرز کو مومنٹو بھی پیش کیے گئے۔ فریڈم پریس کے سوشل میڈیا ٹی وی چینل کا افتتاح جناب ستیش جیکب کے ہاتھوں عمل میں آیا۔ اس موقع پر ایڈیٹر جناب عبداللہ خان بھی موجود تھے۔ جناب فاضل حسین پرویز، ایڈیٹر گواہ، جناب سید خالد شہباز، سی ای او میڈیا پبلس، جناب جمیل احمد، فریڈم پریس و اور دوسروں نے افتتاحی اجلاس میں شرکت کی۔ افتتاحی اجلاس کے بعد ایم سی جے کے سمینار ہال میں اولیائے طلبہ اور شعبہ کے اساتذہ کا اولین اجلاس منعقد کیا گیا۔ سابق طلبہ اور موجودہ طالب علموں کے والدین و سرپرستوں نے شرکت کی۔

عابد عبدالواسع

پبلک ریلیشنز آفیسر

5 مارچ 2019

مدارس کے کردار پر سمینار کا آج مانو میں آغاز

حیدرآباد، 5 مارچ (پریس نوٹ) مولانا آزاد نیشنل اردو یونیورسٹی میں شعبہ فارسی کے زیر اہتمام اور قومی کونسل برائے فروغ اردو زبان، نئی دہلی کے اشتراک سے 2 روزہ قومی سمینار ”ہندوستانی تہذیب، ثقافت اور علوم و فنون کے فروغ میں مدارس کے حصہ (فارسی، عربی اور اردو ادبیات کے تناظر میں)“ کا اہتمام کیا جا رہا ہے۔ پروفیسر شاہد نوخیز اعظمی، صدر شعبہ فارسی کے بموجب افتتاحی اجلاس 6 مارچ کو صبح 10:30 بجے، لائبریری آڈیٹوریم میں منعقد ہوگا۔ افتتاحی اجلاس میں مولانا مفتی خلیل احمد، شیخ الجامعہ، جامعہ نظامیہ، حیدرآباد بحیثیت مہمان خصوصی شرکت کریں گے۔ ڈاکٹر محمد اسلم پرویز، وائس چانسلر، مانو صدارت کریں گے۔ پروفیسر حسن عباس، ڈائریکٹر رضا لائبریری، رامپور کلیدی خطبہ دیں گے۔ جناب شاہنواز قاسم، آئی پی ایس، سی ای او تلنگانہ وقف بورڈ، حیدرآباد؛ جناب رحیم الدین انصاری، صدر نشین تلنگانہ اردو اکیڈمی؛ مولانا خالد سیف اللہ رحمانی، شیخ الجامعہ المعہد العالی، حیدرآباد؛ جناب سید ثار حسین حیدرآقا، مفتیہ رضوانہ زرین، پرنسپل، جامعہ المومنان، حیدرآباد مہمانان اعزازی ہوں گے۔ اختتامی اجلاس میں پروفیسر شریف حسین قاسمی، سابق صدر شعبہ فارسی، دہلی یونیورسٹی؛ پروفیسر علیم اشرف خان، صدر شعبہ فارسی، دہلی یونیورسٹی، پروفیسر محمد اقبال، سابق صدر شعبہ فارسی، جامعہ ملیہ اسلامیہ؛ پروفیسر عبدالقادر جعفری، الہ آباد؛ پروفیسر حسن عباس، ڈائریکٹر رضا لائبریری، رامپور؛ پروفیسر اختر حسین، جے این یو؛ مولانا خالد سیف اللہ رحمانی خطاب کریں گے۔

عابد عبدالواسع

پبلک ریلیشنز آفیسر